



12

સ્વામી સીમંધર, વિનંતી સુણજો

સ્વામી સીમંધર, વિનંતી સુણજો;
વ્યવહારે 'જીવ'ને, સદ્બુદ્ધિ હોજો.


ઘેરાઈ દૈહિક, અધ્યાસી આંખો;
મિથ્યાત્વે મોહક, કર્મો છે લાખો.
પુદ્ગલની રમણા, 'જીવ'ને છે બંધન;
તેમાં ન પૂરીએ, સ્વચ્છંદનું ઈંધણ.

પરમાણુ સ્પંદન, વિશ્વાર્થ કંદન;
સ્વ-આત્મરમણા, મુક્તક સજીવન.
'હું' જીવતો છું, 'માને' અહંકાર;
કર્તા બનીને, બાંધે જગત-માળ.

કતૃત્વ 'હું'પદે, 'જીવ'ને છે રઘવાટ;
ચોરો છે ભીતર, કાયમ વિવશ વાટ.
ખીલતાં પહેલાં, મૂરઝાઈ જાવું;
ઝખ્મો છે તાજાં, પ્રભુ ક્યાં રુઝાવું?

ના સત્ય મળ્યું, મંદિર—દેરે;
જગ સત્યાસત્યો, સાપેક્ષ ઘેરે.
ધીરજનું આકુળ—વ્યાકુળ દેવાળું;
માનવનાં ભવમાં, જીવતર લૂંટાયું.

અંદર તો દીપક, સળગે છે ઝાંખો;
સંકોરી વાટ જ, અબ તો પ્રકાશો.
વીજળીનાં ઝબકે, પ્રોવી લ્યો મોતી;
અરિહંત સાંધે, પ્રગટે સ્વજ્યોતિ.





અજ્ઞાને અંધાર, કષ્ટિલ દિવાળી;
 પ્રજ્ઞા જવલંતક, જ્ઞાનમ્ 'દી' વાળી.
 સત્ અંતિમાર્ક, સ્વાહિતકારી;
 પ્રત્યક્ષ અરિહંત, છે ઉપકારી.

જાગરણ કીધાં છે, દર્શનની પ્યાસે;
 ઉજાગરા પણ, ભવ-અંત કાજે.
 સ્વામી સીમંધર, અનુસંધના શ્રી;
 ચોક્કસ બનીશું, એકાવતારી.

છે ટળવળાટો, જાગૃતિ કાજે;
 રોઈ પડાશે, ભીંજવો ધરાને.
 વ્યવહારે સમતા, નિશ્ચયથી દીપજો;
 અરજીને સુણીને, ઉત્તર સુણવજો. ---સ્વામી...

-પુષ્પા મહેતા

-કવિરાજ નવનીત

